



ERITREAN REVOLUTIONARY DEMOCRATIC FRONT

መግለጺ ሰደግኤ፡ ብምክንያት ባሕቲ መስከረም፡ ምጅማር ዕጥቃዊ ተጋድሎ ህዝብታት ኤርትራ፡

ባሕቲ መስከረም፡ አብ ቃልሲ ህዝብታት ኤርትራ ፍሉይ ታሪኻዊ ስፍራ ዘለዎ ክብርቲ ዕለት እያ። ህዝብታትና፡ ካብ አርባዓታት ክሳብ መወዳእታ ሓምሳታት፡ ምእንቲ ሃገራዊ ነጻነቶምን ልኡላውነቶምን፡ ብሰላማዊ አገባብ ዘካየዱዎ ቃልሲ፡ ብሓያላት መንግስታት ፍትሓዊ ብይን ምስ ተነፍጎም፡ ከም ናይ መወዳእታ አማራጺ ብሓይሊ ብረት ከረጋግጹ፡ ዕጥቃዊ ተጋድሎ ዝጀመሩላ ዕለት ብምኻና ወትሩ ንዝክራን ነክብራን። እነሆ ድማ ከምቲ ሕሉፍ፡ ንባሕቲ መስከረም መበል 54 ዓመት ምጅማር ብረታዊ ተጋድሎና አብ ክሊቲ ዘሎናዮ ሕሱምን መሪርን ኩነታት ኮይና ነክብራ ኣሎና። እዛ ዕለት ዚኣ ብመጠን ክብደታን ታሪኻውነታን ድማ፡ ወትሩ ብድምቀት እናተኸበረት ክትነብር እያ።

ሎሚ መዓልቲ ባሕቲ መስከረም፡ ምጅማር ብረታዊ ቃልሲና ክነክብር እንከሎና፡ መበገሲ ዕላማታት፡ ናይቶም ሕቶ ነጻነት ኤርትራ ብኣፈ-ሙዝ ብረት ክንምልስ ኣሎና ኢሎም ዝወሰኑ ፖሎቲካዊ መራሕትን፡ መተካእታ ዘይብላ ሂወቶም ነዚ ልኡኸቶዚ ኣብ ምዕዋት በጃ ክኾኑ ብተወፋይነትን ብጅግንነትን ብረት ተሓንጊጦም በረኻ ዝወጹ ሓርበኛታት መስረቲ ዕጥቃዊ ተጋድሎናን፡ እንታይ ነበረ ኢልካ ምድህሳስ፡ ተሪፎምና ዘለዉ ዕላማታት ክንመሚ፡ ከመይ ነማልኣዮም ክንትልም፡ ኣዝዩ አገዳሲ እዩ።

መበገሲ ዕላማ ባሕቲ መስከረም፡ ሕቶ ነጻነት ኤርትራ ንምምላስ ምንባሩ ንኩላትና ዘሰማምዕ ሓቂ እዩ። ንህዝብታት ኤርትራ፡ ነጻነት ማለት ድማ፡ ካብ ኩሎምቶም ብተበራረይቲ ባዕዳውያን ገዛእቲ ዝወርዱዎም ዝተፈላለዩ ዓይነት በደላት፡ ንሓንሳእን ንሓዋሩን መሊእካ ሓራ ምኻን ማለት እዩ። ምምሕዳር ባዕዳውያን ገዛእትን ባንደራ-አምን ኣልጊሰካ፡ ዝኸፍኣን ጨካንን ኤርትራዊ ፋሽስታዊ ስርዓት ኣብ ዝባኖም ተሰቓሉ፡ ናብ ዝኸፍኣ ሓደጋ ብርስትን ምብትታንን ክኖቕቶም ፈጸሙ ኣይነበረን። ፈጸምም ክሓልሙዎውን ኣይክእሉን።

ብርግጽ፡ ካብ ዕላማታት ባሕቲ መስከረም፡ ሕቶ ነጻነት ሃገር ተመሊሱ ኣሎ። ኤርትራ ካብ ባዕዳዊ መግዛእቲ ሓራ ወጺኣ፡ መለለዩ ነጻነታ ዝኾነ ባንደራ ኣብ ኣደባባይት ክተንበልብል በቛዓ ኣላ። ከም ሃገር ኣባል ሕቡራት መንግስታት ኮይና ወንበር ረኺባ ኣላ። እዚ ዓወትዚ ብትጻቦ ዝተረኸበ ኣይኮነን። ዋጋ ናይቶም፡ ካብ አርባዓታት ጀሚሮም ኣብ ዝተናውሐ ናይ 30 ዓመታት ብረታዊ ተጋድሎናን ብጅግንነትን ብተወፋይነትን እናተጋደሉ ክቡር መስዋእቲ ዝኸፈሉ ጀጋናና እዩ። ስለዝኾነ ድማ፡ ኣብዚ ክቡር መዓልቲዚ ኮይና፡ ንዝኸሮም ክንጽላ፡ ብክቡር መስዋእቶም ረኺብናዮ ዘሎና ሃገራዊ ነጻነት ዓቂብና፡ ንዝተረፉና ዕላማታት ኣለሊና ብሕራኑ ንምዕዋቶም ከም እንቃለስ ቃለ-መሓ ክንኣትወሎምን ይግባእ።

ከምዝፍለጥ፡ ካብ ወጋሕትኡ ዝተሓንገጥናዮም ዕላማታት ባሕቲ መስከረም፡ ህዝብታትና ከም ዝሓሰቡዎን ዝተጋደሉሉን ዘይኮነሎም፡ ሰውራና ብብቛዕ መሪሕ ውድብ እናተኣልዩ ስለዘይጀመረ ምኻኑ ኣሉ ዘይበሃል ሓቂ እዩ። ኣብ ክሊዚ ድማ፡ ናይ መሪሕነት ህግሓኤ/ህግደፍ ጭካነን ቅለ-ዕ ጥልመትን መወዳደርቲ ዝርከቦ ኣይኮነን። ስለዝኾነውን ኣብዞም ዝሓለፍናዮም ልዕሊ 24 ናይ ነጻነት ዓመታት፡ ህዝብታትና ኣብ መዋእል ባዕዳዊ መግዛእቲ ካብ ዘጋጠዎም፡ ግህስት ሰብኣውን ዲሞክራሲያውን መሰላት፣ ጥሕሰት ሕግን ፍትሕን፣ ደሃይ ምጥፋእ፣ ዘስካሕክሕ ማእሰርቲ፣ ሞትን ምስዋርን፣ ድክነት፣ ጥሜት፣ ምምዝባል፣ ስእነት ሰላምን ምርግጋእን ኣዝዩ ዝኸፍኣን መናብርቶምን ኮይኑ ኣሎ። ከም ውጽኢት ናይዚ ሕሱም ሂወትዚ ድማ፡ ንመጻኢ ዕድል ሃገርና ዘስግእ፡ መቋረጺ ዘይብሉ፡ ብማእለያ ዘይብሎም ሓደጋታት ዝተኸበበ ዋሕዚ ስደት ይረኣ ኣሎ። ፋሽስታዊ ስርዓት ኢሳይያስ/ህግደፍ፡ ድሕራኡ ኤርትራ ትበሃል ሃገርን ኤርትራዊ ዝበሃል ህዝብን እንተጠፍኡ ፈጸሙ ዘይዕጅቡ፡ ሓደገኛ ኣንፈት ተኹቲሉ ክጎዓዝ ኣብ ንርእየሉ ኩነታት ንርከብ። ሃገር ንልዕሊ 24 ዓመታት ብዘይ ሃገራዊ ቅዋም፡ ብትእዛዝ ውልቀ ሰባት ዝገዝእ፣ ጥምየትን ዓጸቦን ህዝቢ ዘይዓጠ፣ ስደትን መዛዘቱን ኣብ ህልውና ሃገር ዘለዎ ሓደጋ ስኽፍ ዘይብሎ፡ ምእንቲ ፖሎቲካዊ ስልጣኑ፡ ብፈጠራ ሓሶት መሬትን ሰማይ ዘላግብ ዝወጸሉ ፋሽስታዊ ጉጅለ፡ ኣብ ጉዳይ ሃገርን

ህዝብን ቅንጣብ ላልፎት ከርኢ ትጽቢት ኣብ ዘይግበረሉ ኣገዩ ዘተሓሳስብ ኩነታት ኮይና ኢና፡ ንታሪኻዊት በዓልና ባሕቲ መስከረም ነኹብራ ዘሎና።

ርእሰ ፋሽስት ኢሳይያስን ጉጅልኡን፡ ንኤርትራን ህዝባን ለኪሞም ክጠፍኡ ከም ሕሱም ይሕምቡ ከምዘለው፡ ሎሚ-ሎሚ ኣይኮነንዶ ንህዝብታትና፡ ንመላእ ማሕበረ ሰብ ዓለም ኣብ ቅድሚ ዓይኖም ተደቂኑ ከቢድ ብደህ ኮይኑምም ምህላዉ ዘይሕባእ ሓቂ እዩ። እቲ ነዚ ሓደጋዚ ኣብ ምዕጻፍ ናይ ቃልሲ እጃመይ ከበርክት ተዓጢቐ ኣሎኹ ዝብል ሓይልታት ተቓውሞኹን ኣብ ከመይ ዝመሰለ ኩነታት ይርከብ ዝብል ሕቶ ምስ እነልዕል ካልእ ጫፍ ናይቲ ሕሱም ኮለል ኢሉ ይረክ። ኣብዚ እዋንዚ፡ ፋሽስታዊ ስርዓት ህግደፍ ኣብ ዘሕምም ከይተተንከፈ እንከሎ፡ ብሰንኪ ፋሽስታዊ ዕላማታቱን ጸረ ህዝብን ጸረ ዲሞክራሲን ባህርያቱ፡ ብሓደ ሸነኽ ምስ ህዝብን መሓውራት ስርዓቱን እናተበታተኹን ኣብ ውሱናት ቀጠንቲ ገመዳት ተንጠልጢሉ ክሰሓግ፡ ቦቲ ካልእ ሸነኽ ድማ፡ ኣብ ዲፕሎማሲያዊ መዳይ ከም ሕሱም ተፈንፊኑ ብዓቕሊ ጽበት ተወጢሩ ናይ ሞት ዓፍራ ክተፍእ ይረክ ኣሎ። ብምጃኑውን ኣብ ሃገርና መሰረታዊ ለውጢ ንምምጻእ ኣብ እነካይዶ ቃልሲ፡ ካብዚ ዝበልጽ ብሱል ወድዓዊ ኩነታት ክርከብ ኢልካ ዝሕሰብ ኣይኮነን። እንተኾነ ግን፡ ሓይሊ ተቓውሞ ኤርትራ ምስዚ ዝመጣጠን ሓላፍነት ክሸከም ኣይረክን፤ ብሓደ ሸነኽ፡ ብትምክሕቲ፡ ቦቲ ካልእ ሸነኽ ድማ፡ ብጽበት ዝተወጠሩ ወገናት፡ ኣብ ሕድሕድ ምጽልላምን ምጥቕቓዕን ተጻጻሚ ገብንዲ ኣጀንዳ ምውጋድ ፋሽስታዊ ስርዓት ህግደፍ፡ ካልኣዊ ቦታ ዘትሓዙዎ ክሳብ ዝመስል ክንሕቆን ንርከብ።

ሓይሊ ተቓውሞና፡ ወዲቕዎ ካብ ዘሎ ዓሚቕ ፖሎቲካዊ ቅልውላው ንምውጻእ ዘላቶ ብሕታዊ ኣማራጺ፡ ረብሓን ድልዎትን ህዝብታትና ማእከል ብምግባር፡ ኣብ እዋናውያን ዕላማታት፡ ብመንፈስ ስኒትን ምክብባርን ሓቢርካ ትቃለሰሉ ኩነታት ምፍጣር ጥራሕ እናሃለው፡ ብትምክሕትን ብጽበትን ዝዓውሩ መራሕቲ ተቓውሞ፡ ንፍሉይ ርእይቶ ዘለዎም ፖሎቲካዊ ሓይልታት ናይ ምግላልን ነጻልካ ናይ ምድኻምን ፖሊሲ ብምኽታል፡ ናብ ዝሸፍኦ ውድቀት ዝርግርጎም ኣንፈት ይኸተሉ ኣሎው።

ብሰንኪዚ መድረኹ ዝሓለፎ፡ ኣግላልን ድሑርን ኣተሓሳስባ፡ ኤርትራዊ ሃገራዊ ባይቶ ንዲሞክራሲያዊ ለውጢ ካብ ዝምስረት ጀሚሩ፡ ብውሽጥን ብግዳምን እናተሓቐኑ፡ እነሆ ናብ 2ይ ሃገራዊ ጉባኤ ምእታው ተጸጊሙ፡ ኣብ ዕንክሊል ክወድቕ ኮይኑ ኣሎ። ናይዚ ዘሕዝን ዓሚቕ ፖሎቲካዊ ቅልውላው መበገሲታት፡ ካብ ደለይቲ ለውጢ ህዝብታት ኤርትራን መሰረታት ኣባላትን ክሕባእ እንተዘይኮይኑ፡ ንፋሽስታዊ ስርዓት ህግደፍ ዘይተኸወሎ ብታሕጓስ ኮቦሮ ሓምሓም ዝሃርመሉን፡ ብዝሸፍኦ ንምብልሑ ከይደቀሰ ዝረባረበሉ ዘሎ ዘሕዝን ክውንነትና ምጃኑ ኣይሰሓትን። ብህዝብታትናን መሰረታት ኣባላት ውድባትናን ልዑል ትጽቢት ዝተነበረሉ ኤርትራዊ ሃገራዊ ባይቶ ንዲሞክራሲያዊ ለውጢ፡ ኣብ ውሽጡ ተኸሲቶም ዘለዉ ርኡያት ፍልልያት፡ ብልዙብን ሓላፍነታውን ኣገባብ ኣብ ክንዲ ምፍታሕ፡ ሰብ ፍሉይ ረብሓ ዝኾኑ፡ ናይ ሓሶትን ጸለመን ስልቲታት እናፈብረኹ፡ ብቐለሉ ክንወጽ ናብ ዘይንኸእል ቅልውላው ንምሽማም ዓሊሞም፡ ሓዞም ዘለዉ ድሑር ናይ ፕሮፖጋንዳ ኣንፈት፡ ግቡእ ቱኸረት ክወሃቦን ዓገብ ክባሃልን ይህልዎ ኢልና ንኣምን።

ህዝብታት ኤርትራ ብዘይ ፋሽስታዊ ስርዓት ህግደፍ ካልእ ጸላኢ የብሎምን። ጸቢብ ረብሓታቶም ዘይተማልኦም ሸነኻት፡ ንፍሽለቶም ካልእ ተሓታቲ ሃሰስ ክብሉ፡ ጠመተ ህዝብታትና ንምስፋል፡ ብውኑ ይኹን ብዘይ ውኑ ዘካይዱም ዘሎዉ ምንቕስቓስ፡ ብትብዓት ክንምክቶ ይህልወና። ብርግጽ ጉዳይ ኤርትራ ብቐንዱ ንኤርትራውያን ዝምልከት ምጃኑ ካብ ኩሉ ዝተሰወረ ኣይኮነን፤ እንተኾነ ግን፡ ናይ ፈተውቲ ሓገዝ ኣገዳሲ ምጃኑ ካብ ሕሉፍ ተሞኩሮ ሰውራና ሕርሕራይ ገይርና እንፈልጦ እዩ። ስለዝኾነውን፡ ኣይኮነንዶ ብዘይ ብዙሕ ድኻም ኣሎኹልካ ዝብል ፈታዊ ተረኪቡሱ፡ ማዕጸኡም ዝረገጡውን ኳሕኹሕካ፡ ክሸፍቱልካ ምጽዓት ግድነትን ንቡርን መሰርሕ ቃልሲ እናሃለው፡ ኣብ ሎሚ በጺሕካ፡ ሕሉፍ ሃገራዊ ንምምሳል ዝግበር ብጣዕሚ ድሑር ወፈራ፡ ንእሽቶይ ዓቕብ ዘየደይብ፡ ቁልቁል ዘየውርድ፡ ውዲሉ ሓዲሩ ዓቕምታት ደለይቲ ለውጢ በታቲኑ፡ ንረብሓ ፋሽስታዊ ስርዓት ህግደፍ ዝውዕል "ጉንዖ" ምብርካት ምጃኑ ክክስተውዕለሉ ነዘኻኸር።

ፋሽስታዊ ስርዓት ኢሳይያስ ህግደፍ፡ ኣብዘን ዝሓለፉ 24 ዓመታት ናይ ስልጣን ዕድሚኡ፡ ኣብ ልዕሊ ሃገርን ህዝብን ኤርትራ ከቢድ ዕንወት ኣውራዳ ሃገርን ህዝብን ንኸቢድ ሓደጋ ዝኾተ ብሕታዊ ተሓታቲ እዩ፤ ይኹንምበር፡ ካብዚ ኣንጻላልዮም ዘሎ ሓደጋ ውድቀት ክድሕን ክብል፡ ተሞኩሮ ሓምሳታት እናገናጸለ፡ ልኣላውነትና ብሓይልታት ግዳም፡ ኣብ ሓደጋ ይወድቕ ከምዘሎ ኣምሲሉ ዘካይዶ ዘሎ ሕቡእን ቅሉዕን ወፈራ፡ ብስሙር መኸተ ህዝብታትናን ሓይልታት ዲሞክራሲያዊ ለውጥን ንምፍሻሉ፡ ዕቲብ ምርብራብ ከምዘድልዮ ብኢጋጣሚ ክቡር መዓልቲ ባሕቲ መስከረም ክንዘኻኸር ንደሊ።

ውድብና ሰደግኤ፡ ዕላማታት ባሕቲ መስከረም አበርግኑ ህዝብን ሃገር ናብ ዝኸፍአ ሓደጋ ዝሸምም ዘሎ ቀንዲ ተሓታቲ ፋሽስታዊ ስርዓት ህግደፍ ምጻኑ ብጽንዓት ይኣምን። ስለዝኾነውን፡ ምስ ኩሎም ህዝብን ሃገርን ካብ ኣንጻላልዮም ዘሎ ሓደጋ ብርሰት ኣብ ምድሓን ብዕቱብነት ዝቃለሱ ፖሎቲካዊ ሓይልታትን ሲቪክ ማሕበራትን፡ ዓቕምታቱ ኣወሃሂዱ ክቃለስ ድሉው ምጻኑ የረጋግጽ። ኣብ ውሽጢ ደምበ ተቓውሞና፡ ንዓመታት ተሸንኪሮም ንጸቢብ ጉጅላውን ውልቃውን ጥሙሓቶም ንምርዋይ ኅብለል ኮይኖም ክወጹ ዝደልዩ፡ ወይ ድማ፡ ምሕዝታት ሓይልታት ተቓውሞ ካብ ቅልውላው ከይወጽእ ሽርሕታት እናመሃዙ ዝጸንሑ ሽንካት፡ ብዘይ ምሕረት ካብ ምቅላስን ካብ ምቅላዕን ወጸኢ፡ ጥዑይ ሓባራዊ ጽላል ተቓውሞ ከምዘይህልወና፡ ካብ ሕሉፍን ህሉውን ተሞኩርኡ እናተማሃረ መጺኡ ምህላዉ የመልክት። ስለዝኾነውን ኣብ ቅኑዓት መስመራዊ እምነታቱ ኣትኪሉ፡ ብቕኑዕ መርሆታት እናተገርሑ፡ ኣብ እዋናውያን ዕላማታት ብሓባር ተአማሚኑን ተወሃሂዱን ዝቃለሰሉ ኩሎም ዕድላት ንምፍጣር፡ ብዘይ ምስልካይ ክጽዕት ምጻኑ ብኣጋጣሚካ ሕላጎት ጅግንነትናን ሓርበኝነትናን ዝኾነት ታሪኻዊት ዕለት ባሕቲ መስከረም የረጋግጽ። ባሕቲ መስከረም ንዘልኣለም እናተኸበረትን እናተዘከረትን ክትነብር እያ።

ባሕቲ መስከረም ሕላጎት ጅግንነትናን ሓርበኝነትናን እያ!!
ዝኸርን ክብርን ንዕላማታት ባሕቲ መስከረም ተሓንጊጦም ብጅግንነት ዝሓለፉ ሰማእታትና!!
ባሕቲ መስከረም ንዘልኣለም ተኸቢራ ትንበር!!

ማእከላይ ሽማግሌ፡ ሰውራዊ ደሞክራሲያዊ ግንባር ኤርትራ(ሰደግኤ)
01 መስከረም 2015.